

## IL-MEWT TA' PATRI G. MEILAK, S.J.

Kienet ta' niket u hasra kbira l-mewt hekk għalgharrieda ta' Patri G. Meilak, wara marda qasira, iżda qalila li grat fil-21 ta' Frar fil-Isptar ta' St. Luke.

Patri Meilak xi zahrejn ilu kien imbagħat fid-Dar ta' Loyola, in-Naxxar, għall-kura ta' saħħtu mid-Dar ta' Manresa, Ghawdex, fejn kien ilu xi snin wara li kien qabel fil-Kulleġġ ta' San Luigi, Malta, jaqdi dmiru bhala Ekonomu.

Sentejn ilu f'*Il-Malti* ta' Sett. — Diċ. 1963 f'għeluq is-60 sena ta' hajja reliġjuża tiegħu, il-Ghaqda kienet hadet sehem fil-ferħ li lilu kien ingħata f'dik l-okkażjoni sabiha u llum ukoll kellha tiehu sehem fin-niket u hasra tal-mewt tiegħu li hija telfa kbira għall-Kumpannija tal-Geżwiti shabu u għall-Ghaqda li tagħha kien Membru Akkademiku mis-sena 1947 u kontributor bil-kitba tiegħu ta' fejda kbira.

Patri Meilak kien imzejjen bl-akbar kwalitajiet ta' zelu spiritwali fil-hajja reliġjuża tiegħu sew f'Ghawdex kemm ukoll f'Malta, l-iktar bhala Rettur u Amministratur fil-Knisja ta' Sarria fejn sewa ta' ġid mhux ftit u fejn baqa' msemmi għas-sehem kbir li kien ha fit-twaqqif tal-Festi u Korteo ta' Kristu Re.

Fil-kamp letterarju, barra xi kitba ta' versi u proża li kultant kienu jidhru f'*Il-Malti* u f'xi rivisti oħra reliġjużi, huwa wera hila u sabar kbir fix-xogħol ta' ricerki storiċi li għandhom x'jaqsmu mal-Istorja ta' xi Knejjes u Djar Reliġjużi, u dan narawh fix-xogħlijiet tiegħu li għadhom manuskritti, fosthom l-Istorja tal-Geżwiti f'Malta, u l-Istorja tad-Dar tal-Madonna ta' Manresa. Xogħol kbir, li kellu iħalli mhux mitmum, huwa id-dizzjunarju Malti maħdum bl-irqaqat ko'lha għal dawk li huma frażijiet u kliem tekniku.

Patri Meilak l-ewwel snin tal-hajja reliġjuża tiegħu kien għad-diehom iktarx barra minn Malta, fi Sqallja, u fil-Italja fejn kien għamel il-biċċa l-kbira tan-novizzjat u studji tiegħu, u jaqdi wkoll xi dmirijiet spiritwali u kolleġjali fiż-żewġ gwerer kbar li kellna.

Sew sew tlitt ijiem qabel ma miet Patri Meilak għarrafna b'ittra li hu qieghed fil-Isptar St. Luke għal xi kura serja u ma' xi tishlijiet baġħtina daqsxe'n ta' novella li sa tidher f'haġa oħra ta' *Il-Malti*.

Fil-funeral li sarlu fil-Kappella tad-Dar ta' Loyola u fil-akkompanjament għaċ-Ċimiterju tan-Naxxar fejn indifen, haġu sehem, ma' oħrajn, il-President, il-Viċi President u s-Segretarju ta' l-Ghaqda.

Fil-waqt li nagħtu l-kondoljanzi tagħna lil niesu u lill-Komunità Reliġjuża tal-Geżwiti shabu, nitolbu għall-mistrieħ ta' ruħu li llum tinsab fi hdan Ġesù li għaliH eħad id-dinja u baqa' mhaddan miegħu sa l-aħħar nifs ta' hajtu.